

## بیع بالتقسیت کی شرعی حیثیت

مولانا جمشید اقبال مروت

ترقی کے اس دور میں اگر چار دانگ عالم پر ایک سرسری نظر دوڑائی جائے تو یہ حقیقت روز روشن کی طرح عیاں ہو جائے گی کہ عصر حاضر میں دنیا جہاں نے جس میدان میں جتنی ترقی کی ہے، اُس میدان میں اتنے ہی مسائل سے دنیا کو دوچار کر دیا ہے..... اسی حقیقت کے پیش نظر اگر میدان معیشت کا مطالعہ کیا جائے تو یہ بات واضح ہو جائے گی کہ میدان معیشت اگر ایک طرف ترقیوں کے آسمان چھو رہا ہے تو دوسری طرف مسلم دنیا کے لئے نہ ختم ہونے والے مسائل کو بھی جنم دیا ہے، شیئرز کی خرید و فروخت، نوٹ اور کرنسی کا شرعی حکم اور حقوق مجددہ کی خرید و فروخت وغیرہ، یہ تمام ایسے مسائل ہیں جن کو معیشت کی ترقی نے جنم دیا ہے۔

ان مسائل میں ایک اہم مسئلہ ”بیع بالتقسیت“ ہے، جس کا رواج موجودہ دور میں تمام اسلامی ممالک میں ہو چکا ہے۔ اور آج کل ضرورت کی جتنی بڑی بڑی اشیاء ہیں وہ قسطوں پر فروخت ہوتی ہیں۔ اس لئے اس بیع کا شرعی حکم معلوم کر کے اس پر متفرغ ہونے والے مسائل کی تفصیل بیان کرنا وقت کی ایک اہم ضرورت ہے۔ اس موضوع پر محققین علماء کرام نے اپنی اپنی تحقیق اور بساط کے مطابق مفصل مقالات تحریر فرمائی ہیں۔ انہی حضرات کی تحقیق کو ماخذ بنا کر باوجود اپنی کم علمی کے کچھ معروضات زیر تحریر لانا چاہتا ہوں، جن کو اگر ان حضرات کی کاوشوں کا نتیجہ کہلایا جائے تو بجا ہوگا۔

### بیع بالتقسیت کیا ہے؟

بیع بالتقسیت کا شرعی حکم اور اس پر متفرغ ہونے والے مسائل کی تفصیل معلوم کرنے سے پہلے یہ جاننا ضروری ہے کہ بیع بالتقسیت کیا ہے؟ اس کا مطلب کیا ہے؟ اس کے بعد اس کا شرعی حکم آسانی کے ساتھ معلوم کیا جاسکتا ہے۔

بیع بالتقسیت کا مطلب یہ ہے کہ بیچنے والا (بائع) اپنا سامان (مبیع) خریدنے والے (مشتري) کو فی الحال دے دیں، اور مشتری اس چیز کی قیمت فی الحال ادا نہ کرے بلکہ طے شدہ قسطوں اور مقدار شدہ تاریخوں کے مطابق اس قیمت کو ادا کر لے۔ یہ بیع بالتقسیت ہے۔ اور یہ صورت جس بیع میں بھی پائی جائے وہ بیع بالتقسیت کہلائے گی، چاہے بیچ کی یہ طے شدہ قیمت بازاری قیمت کے برابر ہو یا اس سے کم یا زیادہ ہو۔ لیکن عام طور پر اس بیع کی طے شدہ قیمت بازاری قیمت سے زیادہ ہوا کرتی ہے..... اگر نقد پیسے لے کر بازار میں جاؤ تو وہی چیز آپ دو ہزار میں خریدیں گے لیکن اگر یہ طے کر لیں کہ میں اس کی قیمت چھ مہینے یا سال میں ادا کرونگا تو یہی چیز آپ کو ڈھائی ہزار میں ملے گی۔

## بیع بالتقسیط اور فقہائے امت:

چونکہ اس بیع میں ادھار فروخت کرنے کی صورت میں نقد فروخت کے مقابلے میں قیمت زیادہ ہوتی ہے۔ اس لئے یہ سوال پیدا ہوتا ہے کہ آیا یہ زیادتی جائز ہے یا نہیں؟ اس مسئلہ پر فقہائے امت اور محققین علماء کرام نے بحث کی ہے جس کی بنا پر دو قسم کے آراء نظر آتے ہیں اور یوں اس میں علماء کے دو مسلک ہیں۔ ایک مسلک کے قائلین بعض اہل بیت (امام زین العابدین علی بن حسین، ناصر ہادیہ اور الناصر والمصوّر باللہ وغیرہ) ہیں۔ جن کا مسلک علامہ شوکانیؒ نے ”نیل الاوطار“ میں عدم جواز کا نقل کیا ہے۔ جبکہ دوسرا مسلک جمہور فقہاء کا ہے جن میں ائمہ اربعہ بھی داخل ہیں۔ وہ اس بیع کو جائز کہتے ہیں بشرط یہ کہ عقد کے اندر ایک بات طے کر لی جائے کہ ہم نقد خرید رہے ہیں یا ادھار:

مسلک اول کے قائلین اس زیادتی کو اس لئے ناجائز کہتے ہیں کہ ثمن کی یہ زیادتی ”مدت“ کے عوض میں ہے۔ اور جو ثمن مدت کے عوض میں دیا جائے وہ سود ہے یا کم از کم سود کے مشابہ ضرور ہے۔

ان کے اس خیال کی اصل وجہ یہ ہے کہ وہ یہ سمجھتے ہیں کہ جہاں کہیں مدت کے مقابلے میں ثمن کا کوئی حصہ آجائے تو وہ ربا ہو جاتا ہے حالانکہ ان کا یہ مزعومہ غلط ہے..... ربالنسیۃ اس وقت ہوتا ہے جبکہ دونوں طرف بدل نقد ہوں..... اور جب دونوں طرف بدل نقد ہوں تو اس صورت میں کوئی بھی اضافہ کسی بھی طرح کسی بھی عنوان سے لیا جائے تو وہ سود ہوگا۔

تو جہاں مقابلہ نقد کا نقد کے ساتھ ہو تو وہاں وقت کی یا مدت کی کوئی قیمت مقرر کرنا جائز ہے، یہی سود ہے اور یہی ربا ہے! لیکن جہاں مقابلہ نقد کا سلعہ اور عروض کے ساتھ ہو تو وہاں امثال تساویہ قطعاً نہیں ہوتے، وہاں اوصاف کا اعتبار ہد نہیں ہوتا۔ بلکہ عروض کو جب نقد کے ذریعے بیجا جا رہا ہو تو مالک کو حق حاصل ہے کہ وہ اپنے عروض کو جس قیمت پر چاہے فروخت کرے، جب تک اس میں جبر کا عنصر نہ ہو..... مختصر یہ کہ نقد یا نقد کے تبادلے میں اجل کی قیمت لینا ناجائز ہے لیکن جہاں تبادلہ عروض کا عروض کے ساتھ ہو یا عروض کا نقد کے ساتھ ہو تو وہاں اجل کی قیمت لینا اس معنی میں ہے کہ اس کی وجہ سے کسی عروض کی قیمت میں اضافہ کر دیا جائے یہ ربا میں داخل نہیں۔ (انعام الباری جلد نمبر ۶، ص نمبر ۱۱۹)۔

مسلک اول کے قائلین اپنی رائے پر حضرت ابوہریرہؓ کی اس حدیث سے استدلال کرتے ہیں:

” عن ابی ہریرۃ قال نہی رسول اللہ صلی اللہ علیہ وسلم عن بیعتین فی بیعة “

حضرت ابوہریرہؓ سے روایت ہے فرماتے ہیں کہ جناب نبی کریم صلی اللہ علیہ وسلم نے ایک بیع میں دو بیع سے منع فرمایا ہے۔ لیکن حضرات جمہور نے اس حدیث کی تفسیر و تشریح امام ترمذیؒ کے طور پر کی ہے جس سے جمہور کا مسلک واضح ہوتا ہے۔ امام ترمذیؒ اس حدیث کی تشریح میں فرماتے ہیں:

” وقد فسر بعض اهل العلم ، قالوا بیعتین فی بیعة ان یقول ابیعک هذا الثوب بنقد بعشرة و بنسیئة

بعشرين ولا يفارقه، احد البيعين فان فارقه على احد هما فلا بأس اذا كانت العقد على احد منهما “ (جامع الترمذی کتاب البیوع) .

ترجمہ: ” بعض اہل علم نے اس حدیث کی تفسیر یہ بیان کی ہے کہ بیعتین فی بیعۃ سے مراد یہ ہے کہ بائع مشتری سے کہے کہ میں یہ کپڑا تمہیں نقد دس درہم میں بیچتا ہوں اور ادھار بیس درہم میں بیچتا ہوں اور پھر کسی ایک بیع پر اتفاق کر کے جدائی نہیں ہوئی اور اگر ان میں سے کسی ایک پر اتفاق ہونے کے بعد جدائی ہوئی تو اس میں کوئی حرج نہیں، کیونکہ معاملہ ایک پر طے ہو گیا “ ۔

امام ترمذیؒ کے اس قول کا ما حاصل یہ ہے کہ اس صورت میں جو لازم ہے وہ باطل نہیں اور جو باطل ہے وہ لازم نہیں۔ اس لئے کہ نبی کی علت قیمت میں تردد ہے اور یہ تردد جہلتِ ثمن کو مستلزم ہے جس کی بناء پر بیع ناجائز ہوئی..... لیکن عقد کے وقت کسی ایک حالت کی تعیین کر کے جہلتِ ثمن دور کی جاسکتی ہے۔ لہذا مذکورہ صورت میں باطل لازم نہیں اور لازم باطل نہیں..... اس لئے کہ مدت کی وجہ سے قیمت میں زیادتی نبی کی علت نہیں ہے۔

امام ترمذیؒ نے حدیث کی جو تشریح کی ہے یہی حضرات جمہور فقہاء اور ائمہ اربعہ کا مسلک ہے۔ اور دلائل سے یہی راجح ہے۔ اور راجحیت کی وجہ یہ ہے کہ قرآن و سنت میں اس بیع کے عدم جواز پر کوئی نص موجود نہیں ہے۔ اور اس بیع میں ثمن کی جو زیادتی پائی جارہی ہے اس پر ربا کی تعریف بھی صادق نہیں آرہی ہے..... اس لئے کہ یہ عام بیع ہے اور عام بیع میں شرعاً مکمل اختیار ہوتا ہے کہ وہ اپنی چیز جنسی قیمت پر چاہے فروخت کرے۔ ” کما مرآ نفاً “ ۔

اسی طرح بائع کے لئے یہ بھی ضروری نہیں کہ وہ ہمیشہ اپنی چیز بازاری قیمت پر ہی فروخت کرے۔ لہذا اگر کوئی تاجر یا بائع اپنے چیز کی قیمت ایک حالت میں ایک مقرر کرے اور دوسری حالت میں دوسری مقرر کر لے، تو شریعت اس پر کوئی پابندی عائد نہیں کرتی، اور نہ ہی اس میں شرعاً کوئی قباحت ہے۔ لیکن اس بات کا لحاظ رکھنا انتہائی ضروری ہے کہ اس میں تعیین قیمت اور تعیین مدت شرط ہے، اس کے بغیر بیع بالتسبیط جائز نہیں..... یعنی عقد کے وقت دو قیمتوں میں سے ایک قیمت کی تعیین شرط ہے..... مثلاً بائع کہتا ہے کہ یہ چیز نقد ہزار روپے میں ہے اور ادھار دو ہزار روپے میں ہے۔ تو ایک شق کا متعین کرنا ضروری ہے۔ جب ایک شق متعین ہو جائے تو بیع جائز ہو جاتی ہے لیکن اگر کوئی شق متعین نہیں کی گئی اور بائع نے کہا کہ اگر نقد لوگے تو ہزار میں اور ادھار لوگے تو دو ہزار میں..... اور مشتری نے کہا: ٹھیک ہے میں لیتا ہوں اور طے نہیں کیا کہ نقد لیتا ہے یا ادھار..... تو یہ بیع ناجائز ہوگی۔ اس لئے کہ دو قیمتوں میں ایک کی تعیین شرط تھی، اور وہ پانی نہ گئی لہذا جواز بیع بھی ختم ہوئی اس لئے کہ ” اذا فات الشرط فات المشروط “ ۔

جہاں تک جمہور فقہاء کے مسلک کی بات ہے تو اس کی تائید بہت سے آثار سے ہوتی ہے اور ائمہ اربعہ اور اکثر فقہاء کے درمیان متفق علیہ ہے اس لئے قرآن و سنت سے اس کی جواز پر دلائل بیان کرنے کی ضرورت بھی نہیں ہے۔

نفسِ ثمن میں زیادتی جائز ہے:

یہاں یہ بات ملحوظ نظر رکھنا ضروری ہے کہ نفسِ ثمن میں زیادتی جائز ہے لیکن منافع کا مطالبہ جائز نہیں..... اور یہ ملحوظ نظر رکھنا اس لئے ضروری ہے کہ آج کل بعض لوگ اس طرح کرتے ہیں کہ نقد بیچنے کی بنیاد پر ایک چیز کی ایک قیمت مقرر کر دیتے ہیں لیکن تاخیر کی بنیاد پر اس اصل قیمت میں اضافہ کرتے ہیں، یہ صورت سود میں داخل ہے..... مثال کے طور پر ایک چیز بیچتا ہے اور مشتری سے کہتا ہے کہ میں اس چیز کو آپ کے ہاتھوں ہزار روپے فروخت کرتا ہوں۔ لیکن اگر تم نے ایک ماہ تک قیمت ادا نہ کی تو تمہیں تین سو روپے مزید ادا کرنے ہونگے۔ اب اس تین سو روپے کو چاہے جو نام دیا جائے، اسے سود سے خارج نہیں کیا جاسکتا اور نہ ہی اس کے سود نہ ہونے میں کسی شک یا شبہ کی گنجائش ہے۔

ایک سوال:

یہاں ایک سوال پیدا ہوتا ہے اور وہ یہ کہ بیع بالتقسیط اور مذکورہ بالا صورت میں بظاہر تو کوئی فرق نظر نہیں آتا..... تو پھر دونوں میں ماہہ الا تمیاز کیا چیز ہے۔ جس کی وجہ سے ایک کی جواز اور دوسرے کی عدم جواز ثابت ہو رہی ہو؟

تو اس کا جواب یہ ہے کہ مذکورہ صورت میں قیمت تو مقرر ہوگئی اور پھر ادائیگی میں تاخیر کی بنیاد پر نفع کا اضافہ کیا گیا..... اور اس کے بعد ادائیگی میں جتنی تاخیر ہوتی جائے گی، نفع میں اضافہ بھی ہوتا جائے گا۔ یعنی ایک ماہ کی تاخیر پر تین سو روپے کا اضافہ ہو جائے گا۔ دو ماہ کی تاخیر پر چھ سو روپے کا، تین ماہ کی تاخیر پر نو سو روپے کا اضافہ ہو جائے گا، اس طرح ہر تاخیر پر قیمت میں اضافہ ہوتا چلا جائے گا۔ یہ صورت رہا میں داخل ہے اور شرعاً ناجائز ہے، جبکہ پہلی صورت یعنی بیع بالتقسیط میں بائع اور مشتری کے درمیان جن مختلف قیمتوں پر بھاد تاؤ ہو رہا تھا۔ ان میں سے ایک قیمت یقینی طور پر فریقین کے اتفاق سے طے ہو جاتی ہے۔ اور بیع کی تکمیل کے بعد اس میں کمی یا زیادتی کی گنجائش نہیں ہوتی۔ اور نہ ہی مشتری کی طرف سے قیمت میں تقدیم و تاخیر سے کوئی فرق پڑتا ہے۔ مثلاً مشتری نے ایک چیز ہزار روپے میں اس شرط پر خریدی کہ ایک ماہ بعد اس کی قیمت ادا کریگا۔ لیکن کسی وجہ سے وہ قیمت ایک ماہ کی بجائے دو یا تین ماہ میں ادا کرے، تب بھی وہی ہزار روپے ادا کریگا، اس سے زیادہ ادا نہ کریگا۔ تو یہ مدت کے مقابلہ میں زیادتی نہ ہوئی اور نہ ہی اس بیع پر سود کی تعریف صادق آتی ہے۔ لہذا یہ صورت جائز ہے مذکورہ بالا تفصیل سے دونوں صورتوں کے درمیان ماہہ الا تمیاز اچھی طرح واضح ہو گیا۔ اور اس بات کی وضاحت بھی اچھی طرح ہوگئی کہ ثمن میں زیادتی جائز ہے لیکن منافع کا مطالبہ جائز نہیں ہے۔

بیع بالتقسیط میں دین کی توثیق اور اس کی قسمیں:

بیع بالتقسیط چونکہ مؤجل ہے۔ اور بیع مؤجل میں بیع کی تکمیل کے ساتھ ثمن مشتری کے ذمے دین ہو جاتا ہے۔ اس لئے بائع کو مشتری سے دین پر توثیق یا کسی قسم کی گارنٹی کا مطالبہ کرنا جائز ہے۔ اور اس کی چند صورتیں ہیں، جن میں سے دو بنیادی حیثیت کی حامل ہیں: (۱) تیسرے شخص کا ضمانت دینا، (۲) رهن کا مطالبہ۔

## (۱) تیسرے شخص کی طرف سے ضمانت اور گارنٹی:

حصول قرض پر ضمانت کی ایک بنیادی صورت ”تیسرے شخص کی طرف سے ضمانت اور گارنٹی“ کی ہے، اس کا طریقہ یہ ہے کہ مشتری کی طرف سے کوئی تیسرا شخص اداء دین کی ضمانت لے لے، اور یہ ذمہ داری قبول کر لے کہ مدیون اگر دین ادا کرنے سے قاصر رہا تو میں دین ادا کرونگا۔ اس قسم کی ضمانت کو ”کفالت“ کہا جاتا ہے۔ لیکن یہاں ایک سوال پیدا ہو جاتا ہے کہ اس قسم کی ضمانت پر کسی قسم کی اجرت لینا یا حق محنت کا مطالبہ کرنا شرعاً جائز ہے یا نہیں؟ اس بارے میں بعض حضرات کا خیال یہ ہے کہ یہ اجرت جائز ہے اور دلیل یہ بیان کرتے ہیں کہ گارنٹی اور ضمانت اب عقد تبرع نہیں رہا بلکہ عصر حاضر میں تجارت کا ایک لازمی جز بن گیا ہے۔ اور اب یہ وقت کی ضرورت ہے لہذا اس قسم کی اجرت اور حق محنت کا مطالبہ جائز ہے۔ لیکن اکثر فقہاء اور جمہور علماء کا قول ”عدم جواز“ پر ہے۔ باقی رہا بعض حضرات کی طرف سے وقت کی ضرورت سے استدلال کرنا سووہ کی طرح درست نہیں، ورنہ قرض پر منافع کا مطالبہ بھی جائز ہوگا کیونکہ وہ بھی وقت کی ضرورت ہے لیکن وہ کسی کے نزدیک بھی جائز نہیں۔

## (۲) رهن کا مطالبہ:

حصول قرض کے لئے ضمانت کی دوسری بنیادی صورت ”رهن کا مطالبہ“ ہے۔ اس کا طریقہ یہ ہے کہ بائع مشتری پر کوئی چیز بیع بالتسبیط کے ذریعے فروخت کرے اور دین کی مقررہ وقت پر ادا کرنے یا اس کی توثیق کے لئے بطور رهن اس سے کسی چیز کا مطالبہ کرے اور مشتری اپنی مملو کہ کوئی چیز بائع کے پاس بطور رهن رکھے۔ تو بائع کے لئے ایسا کرنا جائز ہے۔ اب اگر مشتری نے مقررہ وقت تک دین ادا نہ کیا تو پھر بائع کو یہ اختیار ہے کہ وہ اس شئی ء مرہون کو فروخت کر دے۔ اب شئی ء مرہون کی قیمت اگر دین سے کم ہو تو پھر مشتری بقیہ رقم ادا کرنے کا ذمہ دار ہے۔ لیکن شئی ء مرہون کی قیمت اگر دین سے زیادہ ہو تو پھر اپنے دین سے زیادہ قیمت مشتری کے حوالہ کرنا اس پر لازم ہے۔ لیکن اگر مشتری نے مقررہ مدت تک دین ادا کی تو بائع مشتری کی شئی مرہون واپس کر دیگا۔

باقی رہی یہ بات کہ آیا بائع کے لئے شئی مرہون سے نفع حاصل کرنا بھی جائز ہے یا نہیں؟

یہ ایک مستقل مسئلہ ہے اور یہ مقام اس سے بحث کی نہیں ہے۔

مذکورہ بالا صورتوں کے علاوہ چند صورتیں اور بھی ہیں جن کا آج کل عام رواج ہے ان کی تفصیل ذیل کی سطور میں کی جا رہی ہے۔

## (۱) حبس المبیع:

عصر حاضر میں معاملات کی جو صورتیں رائج بین الناس ہیں، ان میں سے ایک صورت یہ ہے کہ بائع مبیع کو اپنے پاس مجبوس رکھتا ہے۔ اور یہ حبس مبیع اس وقت تک ہوتا ہے جب تک مشتری یا تو پوری قیمت ادا نہ کر دے یا اس کی کچھ اقساط ادا نہ کر دے۔ اور حبس مبیع دو صورتوں میں ممکن ہے: (الف) ضمن کی وصولیابی کے لئے، (ب) بطور رهن کے۔

## (الف) : حبس المبيع لا استيفاء الثمن :

حس المبيع لاستيفاء الثمن عدم جواز پر مبنی ہے یعنی بیع کو اگر ثمن کی وصولیابی کے لئے روک لیا جائے تو یہ صورت جائز نہیں۔ اس لئے کہ یہ بات پہلے سے معلوم ہو چکی ہے کہ بیع باقسط بیع مؤجل ہوتی ہے۔ اور بیع مؤجل میں بائع کو یہ حق حاصل نہیں ہوتا کہ وہ استيفاء ثمن کے لئے بیع کو محسوس رکھے۔ جیسا کہ فتاویٰ ہندیہ کے ذیل کی عبارت سے اچھی طرح واضح ہے:

” قال اصحابنا رحمهم الله تعالى للبائع حق حبس المبيع لا استيفاء الثمن اذا كان حالاً كذا في المحيط وان كان مؤجلاً فليس للبائع ان يحبس المبيع قبل حلول الاجل ولا بعده كذا في المبسوط “ .  
(فتاویٰ ہندیہ کتاب البیوع (عربی) ) .

ہمارے اصحاب رحمہم اللہ تعالیٰ نے فرمایا ہے کہ اگر دام نقد ٹھہرے ہوں تو دام پورے حاصل کرنے کے واسطے بائع کو بیع کے روکنے کا اختیار معاد سے پہلے ہے اور نہ اس کے بعد ہے، یہ مبسوط میں ہے۔ ((عالمگیری (اُردو) جلد نمبر ۳ کتاب البیوع ص ۲۱۹)۔  
مذکورہ عبارت سے معلوم ہوا کہ جس بیع اگر استيفاء ثمن کے لئے ہو تو ناجائز ہے۔

## (ب) : حبس المبيع بطريق الرهن :

دوسرا طریقہ یہ ہے کہ جس بیع بطور رهن کے ہو..... یعنی مشتری کے ذمے بیع کا جو ثمن واجب ہو چکا ہے اس کے عوض میں بائع وہی بیع بطور رهن کے اپنے قبض میں رکھے، اس کی پھر دو امکانی صورتیں ہیں، جن میں سے ایک جائز اور ایک ناجائز ہے:

(۱) قبل قبض المشتري هو ، (۲) بعد قبض المشتري هو .

## (۱) قبل قبض المشتري هو :

مذکورہ بالا صورت کا پہلا امکانی طریقہ یہ ہے کہ مشتری بیع پر قبضہ کرنے سے پہلے اس بیع کو بائع کے پاس بطور رهن رکھے، یہ ناجائز ہے اس لئے کہ یہ وہی پہلی صورت ہے جس میں جس بیع لاستيفاء الثمن ہو۔

## (۲) بعد قبض المبيع هو :

دوسرا امکانی طریقہ یہ ہے کہ مشتری بیع پر قبضہ کرے۔ اس کے بعد اس بیع کو بائع کے پاس بطور رهن رکھے۔ اس صورت کے جواز پر اکثر فقہاء نے قول کیا ہے۔

جیسا کہ صاحب ہدایہ نے جامع الصغیر کا قول نقل کر کے فرمایا ہے:

” ومن اشترى ثوباً بدينارهم فقال البائع امسك هذا الثوب متى اعطيك الثمن فالثوب رهن “ .

پہل معلوم ہوا کہ اگر بیع کو قبض کرنے کے بعد بائع کے پاس بطور رهن رکھا جائے تو یہ جائز ہے تفصیل کے لئے رد المحتار کتاب الرهن کی طرف رجوع کی جائے۔

## (۲) التوثیق بالکلمبا لیه :

توثیق دین کی ایک صورت یہ بھی ہے کہ جن میں ایک دستاویز لکھی جاتی ہے جس پر یہ بات رقم ہوتی ہے کہ فلاں شخص فلاں بائع کی اتنی رقم کا اتنی مدت کے لئے مدیون ہے اور وہ اس رقم کو اس تاریخ پر بائع کو ادا کریگا۔ پھر اس پر مشتری اپنے دستخط کر دیتا ہے۔ اس قسم کی توثیق کو ”توثیق بالکلمبا لیه“ کا نام دیا جاتا ہے۔ اور عام رواج پر ”مل آف ایکیجنج“ کے نام سے معروف ہے۔ یہ توثیق مندوب ہے اور اس کا عرب ”یا ایہا الذین آمنوا اذا تدایبتم بیدین الی اجل مسمیٰ فاکتبوه..... الخ“ سے صاف اور واضح طور پر ظاہر ہے۔

## (۳) الرهن السائل :

آج کل بیع بالتقسیت کا معاملہ ایک اور صورت میں کیا جاتا ہے جس سے ”الرهن السائل“ سے تعبیر کیا جاتا ہے۔ اس کی صورت یہ ہوتی ہے کہ مرصحن شئی مرصحنہ پر قبضہ نہیں کرتا، بلکہ شئی مرصحنہ راہن کے پاس ہی رہتی ہے لیکن راہن (مدیون) جب بھی ادا دین سے قاصر ہو جاتا ہے تو پھر دائن اس مدیون (راہن) سے مطالبہ کر سکتا ہے کہ وہ شئی مرصحنہ کو فروخت کر کے دین ادا کرے۔ مثلاً ایک دوکاندار گاڑی، مکان وغیرہ کی خرید و فروخت کرتا ہے تو وہ دین کی توثیق یا مقررہ وقت پر دین کی ادائیگی کے لئے اس گاڑی یا مکان وغیرہ کے کاغذات و دستاویزات خریدار سے روک لیتا ہے۔ اگر خریدار نے بروقت قسطیں ادا کیں تو آخری قسط ادا کرنے پر اس کو کاغذات مل جائیں گے اور اگر خریدار نے قسط ادا کرنے میں تاخیر کی یا قسط ادا کرنے سے قاصر رہا تو بائع ان کاغذات و دستاویزات کی بنیاد پر خریدار سے اپنی گاڑی وغیرہ واپس لے سکتا ہے..... یہ ”الرهن الساذج“، ”الذمة السائله“ اور ”الرهن السائل“ جیسے مختلف ناموں سے معروف ہے۔

اب سوال یہ ہے کہ کیا دین کی توثیق اور اعتماد کے حصول کے لئے اس قسم کا رهن رکھنا جائز ہے یا نہیں؟

اسی طرح وہ گاڑی وغیرہ جس کے کاغذات مشتری سے منع کئے گئے ہیں اور گاڑی وغیرہ اس کے حوالے کی گئی ہے..... اس گاڑی کی شرعی حیثیت کیا ہے؟ کیا یہ رهن ہے یا عاریت؟ اگر رهن ہے تو رهن کی صحت کے لئے شئی مرصحنہ پر مرصحنہ کا قبضہ شرط ہے۔ اور یہ شرط قرآن کریم کی آیت ”فوهن مقبوضه“ سے واضح ہو رہا ہے۔ اور یہاں قبضہ نہیں ہے کیونکہ شئی مرصحنہ یعنی گاڑی وغیرہ تو راہن (مشتری) کے قبضہ میں ہے۔ لہذا اسے رهن کہنا درست نہیں۔ اور اگر یہ عاریت ہے تو بھی اس پر اشکال ہے۔ اس طرح کہ عاریت کا حکم اس وقت صحیح ہوتا ہے جبکہ مرصحنہ ایک بار شئی مرصحنہ پر قبضہ حاصل کر چکا ہو اور قبضہ کے بعد راہن کو بطور عاریت واپس کر دیا ہو؟

اس صورت میں تو شئی مرصحنہ پر سرے سے قبضہ ہی نہیں ہوا تو اسے عاریت کیسے کہیں؟

اس مسئلہ میں میرے استاد محترم جناب مفتی محمد تقی عثمانی صاحب مدظلہ العالی نے اپنا رجحان اس طرف ظاہر فرمایا ہے کہ یہ بیع رهن کے حکم میں ہے..... حضرات الاستاذ مدظلہ العالی نے اس بارے میں حضرات فقہاء کی خدمت میں غور و تامل کے لئے پانچ امور پیش کئے

ہیں۔ اور پھر ان پانچ امور کو ذکر کرنے کے بعد فرمایا ہے:

” بہر حال مندرجہ بالا پانچ ملاحظات کی بنا پر میری رائے کارحمان ”رهن مسائل“ کے جواز کی طرف ہے۔ لیکن قطعی فیصلے کیلئے علماء حضرات ان پر غور فرمائیں۔ واللہ سبحانہ اعلم۔ (مزید تفصیل کیلئے فقہی مقالات ج ۱ ص ۹۴، ۹۵، ۹۶ کی طرف رجوع فرمائیں)۔

مذکورہ وضاحت سے یہ بات معلوم ہو رہی ہے کہ اگر اس معاملہ کو رهن کہا جائے تو درست ہوگا۔ اور اگر چہ یہاں حقیقۃً قبضہ نہیں پایا گیا لیکن حکماً قبضہ پایا گیا ہے۔ اس لئے کہ اس میں کاغذات بائع کے پاس ہوتے ہیں۔ اور مشتری کی طرف سے اس بات کا پورا اطمینان ہوتا ہے کہ قسطوں میں کوئی تاخیر کی صورت میں آپ کاغذات کی بناء پر گاڑی پر قبضہ کر سکتے ہیں۔ اور میری طرف سے گاڑی واپس لینے کی اجازت ہوگی۔ لہذا اس صورت میں مشتری کی طرف سے کوئی مانع نہیں، لہذا حکماً قبضہ موجود ہے۔ اور صحت رهن کے لئے حقیقی قبضہ ضروری نہیں بلکہ حکمی قبضہ بھی کافی ہوتی ہے۔

لیکن اگر اس معاملہ کو ”منزلة الرهن“ کے درجہ میں شمار کیا جائے تو زیادہ مناسب ہوگا۔ اس لئے کہ عین رهن میں ایجاب وقبول ضروری ہیں اور یہاں جو ایجاب وقبول ہوا ہے، وہ بیع کی ہے رهن کی نہیں..... نیز رهن میں مرهن شئی مرهونہ کا ذمہ دار ہوتا ہے اور یہاں شئی مرهونہ کا ذمہ دار خود رهن ہے۔ مرهن نہیں حتیٰ کہ اگر یہی شئی مرهونہ ہلاک ہوگی تو نقصان رهن ہی کا ہوگا، مرهن کا نہیں۔ لہذا مندرجہ بالا وجوہات کی بنا پر یہ بمنزلۃ الرهن ہے عین رهن نہیں۔

تجیل کی صورت میں دین کا کچھ حصہ چھوڑ دینا:

بیع بالتقسیط پر متفرع ہونے والے مسائل میں ایک یہ مسئلہ بھی ہے کہ اگر مدیون مقررہ وقت سے پہلے دین ادا کر دے اور دائن دین کا کچھ حصہ چھوڑ دے، تو اس کا شریعت میں کیا حکم ہے؟

مذکورہ مسئلہ کی دو صورتیں ہیں: ایک صورت جواز کی ہے اور دوسری صورت عدم جواز کی:

پہلی صورت:

پہلی صورت یہ ہے کہ مدیون مقررہ وقت سے پہلے دین ادا کر دے اور دائن دین کا کچھ حصہ چھوڑ دے۔ لیکن اس میں دائن یا مدیون کی طرف سے کوئی قید اور شرط نہ ہو۔ تو اس صورت میں کوئی حرج نہیں ہے، بلکہ یہ جائز ہے اور ایک قسم کا تبرع ہے۔

دوسری صورت:

دوسری صورت یہ ہے کہ دائن اپنے دین کا کچھ حصہ اس شرط پر چھوڑ دے کہ مدیون باقی دین فی الحال ادا کر دے۔ اس کا نام اصطلاح فقہ میں ”ضع وتعجل“ ہے۔ اس کے حکم میں فقہاء کا اختلاف ہے۔ بعض صحابہ کرام اور فقہاء اس کی جواز کے قائل ہیں، جن میں سرفرست حضرت عبداللہ بن عباسؓ، امیر الیم غنی اور امام زفر وغیرہ ہیں۔ جبکہ بعض صحابہ کرام اور فقہاء اس کی عدم جواز کے قائل ہیں، جن میں حضرت عبداللہ بن عمرؓ، حضرت زید بن ثابتؓ اور حضرت حسن بصریؒ وغیرہ شامل ہیں۔ جبکہ ائمہ اربعہ رحمہم اللہ تعالیٰ کا مذہب بھی یہی ہے۔



ان حضرات کے درمیان اختلاف کا منشاء دو مرفوع حدیثیں ہیں، جن کو امام بیہقی نے ”سنن الکبریٰ للبیہقی“ میں نقل کیا ہے۔ ایک حدیث جو حضرت عبداللہ بن عباسؓ سے مرفوعاً نقل ہے، جواز پر دلالت کرتی ہے۔ فرماتے ہیں:

”لما امر النبی ﷺ باخراج بنی النضیر من المدینة ، جاءہ ناس منهم فقالوا : یا رسول اللہ!

انک امرن باخراجہم ، ولہم علی الناس دیون لم تحل فقال النبی ﷺ : ضعوا وتعجلوا“ .

ترجمہ: ”جب حضور نبی کریم صلی اللہ علیہ وسلم نے بنو نضیر کو مدینہ طیبہ سے نکل جانے کا حکم فرمایا تو کچھ لوگ حضور صلی اللہ علیہ وسلم کی خدمت اقدس میں حاضر ہوئے۔ اور عرض کیا: یا رسول اللہ صلی اللہ علیہ وسلم آپ نے بنو نضیر کو مدینہ سے نکلنے کا حکم فرمایا ہے، حالانکہ لوگوں پر ان کے دیون باقی ہیں، جن کی ادائیگی کا وقت ابھی نہیں آیا ہے۔ حضور ﷺ نے فرمایا: کچھ ساقط کر دو اور جلدی ادا کر دو۔

یہ حدیث اس معاملہ کی جواز پر دلالت کرتی ہے..... دوسری حدیث حضرت مقداد بن اسودؓ سے مرفوعاً نقل فرمایا ہے۔ فرماتے ہیں:

” اسلفت رجلاً مائة دینار ، لم خرج سهمی فی بعث بعثہ ، رسول اللہ ﷺ ، فقلت له : عجل لی تسعین

دیناراً واحط عشرة دنانیر ، فقال نعم ، فلذکر ذلک لرسول اللہ ﷺ ، فقال : اکلت رباً یا مقداد واطعمته“ .

ترجمہ: ”حضرت مقدادؓ فرماتے ہیں کہ میں نے ایک شخص کو سو دینار بطور قرض دیے اس کے بعد حضور صلی اللہ علیہ وسلم جو وفد

بھیج رہے تھے، اس میں میرا نام بھی آگیا۔ میں نے اس شخص سے کہا کہ اگر تو مجھے نوے دینار فوراً دے دے، تو میں تمہیں دس دینار چھوڑ

دیتا ہوں۔ اس نے منظور کر لیا۔ (اور میں نے اس سے نوے دینار لے لئے)، پھر بعد میں کسی وقت حضور صلی اللہ علیہ وسلم کے سامنے اس

کا تذکرہ ہوا تو حضور صلی اللہ علیہ وسلم نے فرمایا: اے مقداد تم نے خود بھی سود کھایا اور اسے بھی کھلایا۔

اس حدیث سے عدم جواز ثابت ہو رہی ہے۔ لیکن امام بیہقی نے اس کی تصریح کی ہے کہ سند کے اعتبار سے دونوں حدیثیں ضعیف

ہیں۔ اس لئے دونوں میں سے کسی ایک کو حجت اور دلیل کے طور پر پیش نہیں کیا جاسکتا۔ البتہ فقہاء نے جانبِ حرمت کو ترجیح دی

ہے۔ (بحوالہ فقہی مقالات ج ۱ ص ۱۰۱-۱۰۲)۔

لیکن جن حضرات نے بنو نضیر کے واقعے سے استدلال کیا ہے اس معاملے کی جواز پر، سو وہ کئی وجوہات کی بناء پر قابل حجت

واستدلال نہیں:

(۱)..... اس کی سند ضعیف ہے۔

(۲)..... بنو نضیر کا واقعہ ۲ھ کا ہے جو کہ سود کی حرمت سے پہلے کا ہے۔

(۳)..... اس وقت بنو نضیر کے ساتھ مسلمانوں کی حالت جنگ کی تھی، ان کے لئے بنو نضیر کے پورے مال پر قبضہ بھی جائز تھا،

دین کے بعض حصہ کا کم کر دینا تو بطریق اولیٰ جائز تھا۔

(۴)..... حضور صلی اللہ علیہ وسلم نے دین کے جس حصے کو ساقط کرنے کا حکم فرمایا تھا، اس سے مراد وہ سود تھا جو کہ راس المال سے

زائد تھا، اس المال میں کمی کرنے کا حکم نہیں تھا۔

(نوٹ: یاد رہے کہ یہود دوسرے لوگوں کے ساتھ سود پر لین دین کا معاملہ کرتے تھے، اس کے علاوہ ”ضع تعجل“ کی حرمت اور عدم جواز پر ہدایہ کی یہ عبارت بھی پوری طرح حجت ہے۔

” قَوْلُهُ : وَلَوْ كَانَتْ لَهُ الْفُؤُجُ مَجْلَةً فَصَالِحُهُ، عَلَى خُمْسِ مَانَةِ حَالَةٍ لَمْ يَجْزُ “ (ہدایہ ج ۳ کتاب البیوع)۔

قسط میں تاخیر کی وجہ سے ٹخن میں اضافہ کرنا:

بیع بالتقسط پر متفرع ہونے والے مسائل میں ایک مسئلہ یہ بھی ہے کہ بعض اوقات مدیون وقت مقررہ پر دین کی ادائیگی میں کوتاہی کرتا ہے تو اس صورت میں دائن کے لئے تاخیر پر اضافی رقم لینا جائز ہے یا نہیں؟ اس بارے میں بعض علماء نے مدیون موسر پر مالی معاوضے کو جائز قرار دیا ہے۔ لیکن اگر مدیون معسر اور تنگ دست ہو تو اس صورت میں اس کے ساتھ نرمی کرنا بہتر ہے۔ اور اس پر مالی معاوضہ لازم نہیں ہوگا۔

لیکن حقیقت یہ ہے کہ مدیون خواہ معسر ہو یا موسر یعنی تنگ دست ہو یا فراخ دست، کسی صورت میں بھی تاخیر پر کوئی معاوضہ لینا یا تاخیر کی وجہ سے اضافہ کرنا کسی طرح بھی جائز نہیں۔ اس لئے کہ ٹال منول اور تاخیر کا مسئلہ آج کے دور کا مسئلہ نہیں بلکہ ہر زمانے میں دنیا کے ہر کونے میں تجارت اس مسئلہ سے دوچار ہوتے آرہے ہیں۔ لیکن احادیث کے مجموعے میں ایسی کوئی حدیث یا اثر نہیں ملی ہے جس میں تاخیر پر کوئی مالی معاوضہ مقرر ہوا ہو یا کوتاہی پر کسی قسم کے اضافے کی ثبوت ملتی ہو۔ اور نہ ہی تاریخ میں کسی مفتی یا قاضی سے یہ ثابت ہوا ہے کہ اس نے ٹال منول کرنے والے پر ”مالی معاوضہ“ کا حکم لگایا ہو۔ لہذا ان سب باتوں سے تاخیر پر مالی معاوضے یا کسی قسم کے اضافے کی عدم جواز کا ثبوت ہو رہا ہے۔

البتہ مدیون کے حق میں یہ بات ہے کہ اگر وہ معسر ہے اور تنگ دستی کی وجہ سے ادائیگی میں تاخیر کر رہا ہے تو اس پر گناہ نہیں اور دائن کو چاہئے کہ وہ ”وان كان ذو عسرة فنظرة الیہ میسرہ“ کے پیش نظر اس مدیون کے ساتھ نرمی کر لے۔ لیکن اگر مدیون موسر ہے اور فراخ دستی کے باوجود بھی دین کی ادائیگی میں تاخیر اور کوتاہی کر رہا ہے تو وہ گناہ گار ہے۔ اور جناب نبی کریم صلی اللہ علیہ وسلم کے فرمان ”مطل التی ظلم“ کا مصداق ہے۔

مدیون کی موت سے بیع مؤجل ہی رہیگی یا فی الحال واجب الاداء ہوگا؟

بیع بالتقسط پر متفرع ہونے والے مسائل میں سے ایک مسئلہ یہ ہے کہ ادائیگی کی مدت کے دوران اگر مدیون کی موت واقع ہو جائے تو شریعت میں اس دین کا حکم کیا ہے؟ آیا وہ اسی طرح مؤجل ہی رہیگی یا فی الحال واجب الاداء ہوگا؟ اس بارے میں فقہاء

کے درمیان اختلاف پایا جا رہا ہے۔ حنا بلہ کے نزدیک مدیون کی موت سے دین اسی طرح مؤجل ہی رہتی ہے بشرط یہ کہ مدیون کے ورثاء اس دین کی توثیق کر دیں اور اس کی ادائیگی پر اطمینان بھی دلا دیں۔ جبکہ دیگر مذاہب مثلاً میں دین مؤجل نہیں رہتا بلکہ فی الفور واجب الادا ہو جاتا ہے۔

احناف کا اصل مسلک اگرچہ وہی ہے جو اوپر مذکور ہوا لیکن متاخرین حنفیہ نے اس قول پر فتویٰ نہیں دیا ہے بلکہ ان کا فتویٰ یہ ہے کہ اگر یہ صورت پیش آجائے تو اس میں مشتری پر حرج ہے۔ حرج سے مراد وہی ہے جو اس قدر واجب الادا ہوگا جو گذشتہ مدت کے مقابل ہوگا۔

### اب مسئلے کا حل کیا ہے؟

اس بارے میں حضرت الاستاد جناب مفتی محمد تقی عثمانی مدظلہ العالی نے اپنی مقالات میں تحریر فرمایا ہے: کہ میرے نزدیک اس مسئلے کا حل یہ ہے کہ اگر ان میں ہم ”فوری واجب الادا“ والا قول لے لیں تو اس صورت میں مدیون کے ورثاء کا نقصان ہوگا۔ لہذا مناسب یہ ہے کہ دو قولوں میں سے ایک قول کو اختیار کر لیا جائے کہ اداء دین کی جو مدت متفق علیہ تھی، اس کے آنے میں جتنا وقت بھی باقی ہے اس وقت کے مقابلے میں جتنا ثمن آتا ہو وہ ساقط کر دیا جائے، لہذا مدیون کے ترکہ میں سے صرف ایام گذشتہ کے مقابل جو ثمن ہو وہ وصول کر لیا جائے، یا پھر حنا بلہ کے قول کو اختیار کرتے ہوئے جس طرح وہ دین مؤجل تھا، اب بھی اسی طرح مؤجل رہنے دیا جائے البتہ اس کے لئے شرط یہ ہے کہ مدیون کے ورثاء کسی قابل اعتماد ذریعہ سے اس دین کی توثیق کر دیں۔ (فقہی مقالات ج ۱ ص ۱۳۸)۔

یہی کچھ معروضات تھیں جو بیع بالتقصیر کی شرعی حکم اور اس پر متفرع ہونے والے مسائل کے حوالے سے زیر تحریر لایا۔ اللہ تعالیٰ اپنی درگاہ میں شرف قبولیت سے نوازیں۔ (آمین.....)

☆ گذارش بحضور اہل قلم صاحبان ☆.....

مجلد المباحث الاسلامیہ کے مزاج اور مقصد اشاعت سے آپ بخوبی آگاہ ہیں۔

المباحث الاسلامیہ جدید دور کی ترقیات سے پیدا شدہ فقہی مسائل کے حل کی طرف پیش رفت کا علمبردار ہے تاکہ مسائل کا اجتماعی حل سامنے آئے۔

ہم اہل قلم کو دعوت دیتے ہیں کہ جدید مسائل پر مشتمل اپنی علمی تحقیقات اشاعت کے لئے مجلہ کے پتہ پر ارسال فرما کر صحیح فکر اسلامی کی ترجمانی میں مدد و معاون ثابت ہوں۔

واجزکم علی اللہ ..... ادارہ